

सन्माननीय सदस्य तसेच खाजगी व्यक्ती यांनी केलेल्या विनंतीनुसार सभागृहातील कार्यवाहीचे दृक-श्रव्य मुद्रण (Audio-Video Recordings) यांच्या सीडीज् / डिव्हीडीज् पुरवितांना अनुसरावयाची मार्गदर्शक तत्त्वे...

महाराष्ट्र विधानमंडळ सचिवालय,  
विधान भवन, मुंबई,  
क्रमांक : १६१४२ / क-१,  
दिनांक : १२-एप्रिल, २०१३.

**:: ज्ञा प न ::**

महाराष्ट्र विधानमंडळाचे सन्माननीय सदस्य तसेच खाजगी व्यक्तींकडून सभागृहातील कार्यवाहीचे (Proceeding of the House) दृक-श्रव्य मुद्रण (Audio-Video Recordings) यांच्या सीडीज् / डिव्हीडीज् (यापुढे ज्याचा उल्लेख सीडीज् / डिव्हीडीज् असा करण्यात आला आहे) पुरविण्याबाबत वेळोवेळी विनंती करण्यात येते. या स्वरूपाच्या विनंतीच्या अनुषंगाने सभागृहातील कार्यवाहीच्या सीडीज् / डिव्हीडीज् पुरविण्याचा निर्णय मा.सभापती, महाराष्ट्र विधानपरिषद व मा.अध्यक्ष, महाराष्ट्र विधानसभा यांनी घेतलेला आहे. सभागृहातील भाषणाची प्रत पुरविण्यासंदर्भात महाराष्ट्र विधानपरिषद नियम २८३ च्या पोट-नियम (१), (२) व (३) तसेच महाराष्ट्र विधानसभा नियम ३१५ च्या पोट-नियम (१), (२) व (३) मध्ये तरतुद करण्यात आली आहे. सदरहू नियमांतील तरतूदी या संबंधित सभागृहातील कार्यवाहीच्या ऑडीओ-व्हिडीओ सीडीज् / डिव्हीडीज् पुरविण्यासंदर्भात लागू राहतील. या व्यतिरिक्त सीडीज् / डिव्हीडीज् पुरविण्यासंदर्भात खालीलप्रमाणे मार्गदर्शक तत्त्वे विहित करण्यात येत आहेत :-

**:: मार्गदर्शक तत्त्वे ::**

- १) मा.सभापती, महाराष्ट्र विधानपरिषद यांच्या परवानगीने विधानपरिषद सभागृहातील व मा.अध्यक्ष, महाराष्ट्र विधानसभा यांच्या परवानगीने विधानसभा सभागृहातील कार्यवाहीच्या सीडीज् / डिव्हीडीज् पुरविण्याची व्यवस्था करण्यात येईल. त्याकरिता अर्जदार व्यक्तीने आवश्यक त्या वैयक्तिक तपशीलांसह प्रधान सचिव, महाराष्ट्र विधानमंडळ सचिवालय यांच्याकडे रितसर अर्ज सादर करणे आवश्यक राहिल.
- २) सीडीज् / डिव्हीडीज् ज्या उद्देशासाठी हव्या आहेत, त्या उद्देशाचा स्पष्ट उल्लेख अर्जदाराने त्यांच्या अर्जात नमूद करणे आवश्यक राहिल.
- ३) विधानमंडळ सचिवालयाने वेळोवेळी ठरवून दिलेल्या दरानुसार सीडीज् / डिव्हीडीज् पुरविल्या जातील.
- ४) लेखी अभिलेखाशी अनुरूप राहिल यादृष्टीने, कार्यवाही संपादक हे यथास्थिती मा.सभापती, महाराष्ट्र विधानपरिषद वा मा.अध्यक्ष, महाराष्ट्र विधानसभा यांनी नाकारलेल्या कार्यवाहीचा भाग अथवा विलोपित भाग (Expunged portion) मूळ सीडीज् / डिव्हीडीज् मधून काढून टाकतील.

..२/-